

Mikiel Ang Vella 1710-1792 Maestro di Cappella tal-Parroċċa Kollegġjata ta' Bormla għal Tletin Sena Shaħ



Ghejun ta' Tagħrif

Nibda billi nistqarr li l-volum ta' Joseph Vella Bondin, **II-Mużika ta' Malta sa l-Aħħar tas-Seklu Tmintax** servieni ta' għajn ewlenija. Rob. Mifsud Bonnici bil-ktieb tiegħu tal-1951 **Mużiċisti u Kompożituri** kien li ta' għajna. L-istess awtur irrepeta ruhu disa' snin wara bid-**Dizzjunarju Bijo-Biblijografiku Nazzjonali**. Biss, bhala sors bikri, il-fatt li qal li Dun Mikiel Ang Vella tweled Bormla segwewh kittieba u riċerkaturi ohra li ġew warajh. Hekk jagħmel Joseph Vella fil-kontribuzzjoni tiegħu mgħammda "**Music**" fil-ktieb **Malta, Culture and Identity**. L-istess deher ukoll fil-**Heritage** numru 60 fil-*Portrait Gallery*. Imma fuq kollox, ukoll fl-eqdem sors li naf bih, **L'Arte**, Ġan Anton Vassallo fil-bijografija qasira li kiteb dwar Mikiel Ang Vella jniżżel li tweled f' Bormla (lejn is-sena 1715).¹

Fil-waqt li jiena mxejt fuq Vella Bondin, irreferejt ukoll għar-registru tal-magħmudija tal-parroċċa ta' L-Isla. Mill-istess paroċċa rreferjet ukoll għall-mewt ta' ommu bis-sahha tar-registru tal-mejtin fil-waqt li mill-parroċċa ta' Bormla kkonfermajt il-mewt ta' M.A. Vella bil-kotba tal-mewt tiegħu.

Ikun qed nonqos jekk ma nżidx ingħid li l-istudju ta' Joseph Vella "**Music**" sibtu validu hafna.

Daħla

Is-sugġett ta' dan l-istudju jaf lill-eqdem evidenza mużikali sa issa miktuba fis-snin 1600, bl-eqdem kompożizzjoni mużikali li harġet minn idejn il-Maltin tkun tal-qassis Belti, Giuseppe Bolzano fis-sena 1652. Izda l-figura ewlenija li sejra tkun ittrattata tehodna fis-Seklu 18. Dan is-seklu kien fetah bir-Rabti Pietro Griscti (1696-1738) jkun l-ewwel mużiċist Malti minn lista twila li ntbagħtu jistudjaw il-mużika f'Napli.

Pietro Griscti huwa ta' interess għal Bormla u l-Bormliżi, għaliex fil-waqt li ftit mill-kompożizzjonijiet mużikali tiegħu għadhom jeżistu, il-parti l-kbira tagħhom jinsabu fl-Arkivju tal-parroċċa ta' Bormla²

Ma' l-iżvilupp tas-Seklu 18 tfaċċa bniedem iehor importanti fil-qasam tal-mużika bikrija lokali, u li bħal Pietro Griscti kellu rabta mużikali sewwa ma' Bormla - il-qassis Senglean Mikiel Anġ Vella. Bis-saħħa ta' hidmiet utli li wettaq M.A.Vella jibqqa' meqjus bhala l-ewwel Malti li fetah l-ewwel skola tal-mużika f'Malta.

Jitwieled Mikiel Anġ

Michel Angelo Vella twieled l-Isla nhar il-Ġimgħa, 7 ta' Novembru 1710. Il-ġenituri tiegħu kienu Federico u Maria (kunjomha ta' xebba Barbet). Minbarra Michel Angelo, huwa nġhata wkoll l-ismijiet ta' Leonardo, u Felix. Tghammed minn ċertu Dun Antonio Seichel.³

Il-familja li hareġ minnha Michel Angelo kienet sinjura mhux hażin għal żmienha. Barra minn hekk din il-familja kellha rabtiet tajba ma' persuni li kienu ta' influwenza. Il-familja Vella kellha wkoll konnessjonijiet ta' natura marittima.

Lejn Hajja Saċerdotali

Sa minn ċknunitu, Michel Angelo wera ġibda lejn il-hajja saċerdotali. Fil-fatt, ta' 11-il sena kien diġà magħruf bhala kjeriku. Dan kien ifisser li kien irċieva l-ewwel tonsura u kien aċċettat li ried jiddedika hajtu għall-ministeru tal-Knisja⁴.

Michel Angelo lahaq l-oghla tarġa li kellha twasslu għas-saċerdozju meta nhar is-Sibt, 22 ta' Diċembru 1725 irċieva t-tonsura ta' l-akkoltu⁵.

Bhala kjeriku, Michel Angelo Vella kien fil-knisja ta' San Lawrenz fil-Birgu.

Ftit inqas minn hames snin wara, siefer għal Napli fejn wettaq l-istudji tiegħu li kienu meħtieġa sabiex ikun jista' jingħata l-Ordni Sagri. Fil-fatt, tmien snin wara, nhar il-Hamis, 18 ta' Diċembru 1738, sar qassis ftit wara li kien għalaq it-28 sena, fil-parroċċa ta' Acerna, provinċja ta' Napli. Fil-bidu tas-sena ta' wara, Dun Mikiel Anġ Vella rritorna Malta, fejn beda jwettaq il-hidma pastorali tiegħu fl-Isla, fejn twieled.

Il-Mużika f'Malta fi żmien M.A.Vella

Il-mużika sagra kienet tiddomina l-hajja mużikali f'Malta. Il-mużiċisti li kienu jinbtu kienu jitrawmu f'din ix-xorta ta' dixxiplina mużikali sa ma huma wkoll xi darba jibdedw jikkomponuha. Is-soċjetà Maltija kienet tiddarras quddiem xi biċċa mużika profana u f'għajnejha u fi hsiebha lill-kompożitur tagħha kienet tneħħilu kull xorta ta' dehen.

Il-ftuħ tat-Teatru Manoel fl-1732 kien frott it-twessigh kulturali li kellhom il-kavallieri ta' San Ġwann. Dawn, għalkemm kienu rhieb ta' Ordni reliġjuż xejn ma kienu tal-fehma li kellhom il-Maltin.

Ghall-mużiċisiti u kompożituri, partikularment dawk Maltin, it-Teatru Manoel fethilhom orizzonti mużikali ġodda. Lill-mentalità Maltija beda jedukaha...ghenha tifhem u taċċetta li l-kobor tal-mużika jtgawda fit-totalità tiegħu u mhux minflok dak li jkun jinfaxxa rasu ma' settur wiehed biss. Lil din ir-riforma ghenuha tirnexxi mużiċisti-kompożituri Maltin li issa kienu twebblu bis-shih fil-kitba tal-mużika profana.

Kellhom jghaddu iżda 64 sena mill-ftuh tal-Manoel biex l-ewwel Malti, Nicolo' Isouard, italla' opra (naturalment bit-Taljan). Mikiel Anġ Vella, mizmum bhala t-tieni kompożitur Malti wara Geronimo (jew Gerolamo) Abos (1706-1786), ma kitbix opra. Ir-raġuni għal dan il-fatt nifhmaha bhala sens ta' rispett lejn il-qagħda saċerdotali tiegħu. B'danakollu xorta wahda kiteb xoghlijiet semi-profani. Żewġ eżempji minn dawn ix-xoghlijiet huma **Astrea e Pallade** u **Gli Applausi della Fama**.

L-Inklinazzjoni Mużikali

Dwar il-ġibda bikrija li Michel Angelo hass ġewwa fih lejn il-mużika, ma nafux sewwa, ta' lanqas sa issa. Biss, meta bhala kjeriku serva fil-knisja ta' San Lawrenz, fil-Birgu, huwa espona ruhu għal mużika ta' livell għoli. Ir-raġuni għal dan kollu kienet ir-rabta mill-qrib bejn l-Ordni tal-Kavallieri ta' San Ġwann u l-knisja parrokkjali ta' San Lawrenz, li bejn is-sinjuri 1530 u 1571 serviet ta' knisja Konventwali ta' l-istess Ordni. Barra minn hekk, li jkun kjeriku, Mikiel Angelo htieġlu li jkollu għarfien tajjeb tal-mużika u vuċi intonata u sabiha.

Fi ftit kliem, sa ma wasal biex sar kjeriku, Michel Angelo kien diġà midhla sewwa ta' l-arti mużikali.

Il-Ġimgha, 14 ta' Lulju 1730 huwa bahhar lejn Napli l-ewwel nett sabiex jagħmel l-istudji mehtieġa sabiex isir qassis, kif ukoll sabiex ikompli jitharreg fil-mużika. Kien għadu ma għalaqx l-għoxrin sena. Fil-fatt, hames xhur qabel għalaq l-età msemmija, beda kors fil-Conservatorio di Santa Maria delle Pietà dei Turchini. Nicola Fago, Andrea Basso u Leonardo Leo kienu s-surmastrijiet li tgħallem tahtom.

Meta reġa' lura Malta fil-bidu ta' l-1739, Dun Michel Angelo Vella mar joqgħod f'belt twelidu, l-Isla, fejn minbarra l-hidma pastorali tiegħu fil-parroċċa tal-lokal, iżjed 'il quddiem fetah skola tal-mużika li permezz tagħha beda jikkontribwixxi lejn il-kultura Maltija.

Bhala kompożitur u għalliem tal-mużika nsibu memorandum li jgħib ix-xahar ta' Mejju 1739 bhala żmien. Dan kien intbagħat lil Alpheran de Bussan, Isqof ta' Malta f'dak il-perjodu. F'dan il-memorandum M.A.Vella kien deskritt bhala Maestro di Cappella, jiġifieri li kien ikkwalfikat fl-abilità mużikali tiegħu bis-saħħa ta' kors twil biżżejjed biex jikkwalifika bis-serjetà fil-kompożizzjoni fid-diversi forom mużikali u kontemporanji. Fl-istess waqt din il-kwalifika kienet tagħtih id-dritt li jgħallem u jdderigi l-mużika u jdoqq varjazzjoni ta' strumenti mużikali, partikularment l-orgni u l-vjolin. Fuq kollox kien abbli li jesegwixxi b'awtorità u bi kwalità kbira kull biċċa xogħol fil-mużika sagra li seta' jkun ikkummissjonat għaliha⁶.

Għalkemm kien deskritt fil-memorandum imsemmi bhala Maestro di Cappella, fir-realtà ma kienx ifisser li kien inkarigat minn xi knisja imma li kellu t-tliet fergħat li kull Maestro di Cappella kien mitlub li jeżerċita b'awtorità kbira. Dawn l-eżerċitazzjonijiet kienu fit-tagħlim, fil-prattika u fil-kompożizzjoni.

L-eżerċitazzjoni tiegħu ta' għalliem M.A.Vella ma setax japplikaha qabel ma l-Kurja ta'

l-Isqof ta' Malta tohroġ il-permess għal talba li tkun saret. Fil-fatt dan il-permess inghatalu fl-1741, jew ahjar sentejn wara li kien irritorna Malta minn Napli. Dan il-permess kien jawtorizzah biex jgħalliem il-grammatika, ir-retorika, il-filosofija, it-teoloġija u s-sugġetti umanistiċi fejn il-mużika kienet taq' tahtom.

B'dan il-permess miksub, Mikiel Ang Vella seta' liberament jiftah skola tal-mużika f'belt twelidu. Bla dubju dan il-kontribut fil-qasam tat-tagħlim mużikali kien l-iktar effettiv. Il-metodoloġija tat-tagħlim tiegħu mmudellaha fuq dak li kien imexxi bih il-Konservatorju li tghalliem fih f'Napli, partikolarment it-teorija tal-mużika u l-kompożizzjoni, id-daqq ta' l-orgni u l-vjolini, kif ukoll il-kant.

Vella malajr ha f'idejh it-tagħlim tal-mużika f'pajjiżna. Qablu, dan it-tagħlim kien f'idejn Padre Petro Callus. Mill-istudenti li tharrġu u harġu mill-iskola mużikali ta' Vella nsemmu lil neputih Antonio Freri (li rnexxa bhala strumentalista), Salvatore Magrin, Giuseppe Burlon u Giuseppe Penun. Żewġ mużiċisiti ohra li nqatgħu f'livell għalihom kienu Francesco Azopardi u Nicolo' Isouard. Ma jistgħux jithallew barra l-għadd ta' Kavallieri li tghallmu minn idejn Vella.

Is-safar ta' M.A. Vella barra minn Malta ma kienx biss f'Napli imma wkoll f'Pariġi. F.G.Fetis (1748-1871), jgħidilna li madwar l-1750 Vella qatta' perjodu ta' hidma mużikali fil-kapitali Franċiża.⁷ Ma hix speċifika l-qagħda tiegħu hemmhekk, imma ċert huwa l-fatt li halla influwenza kbira fil-hila mużikali tiegħu.

Fi Franza nsibuh jikteb u jistampa biċċtejn *trios* u sitt kwartetti.

Kif diġà nkiteb, Mikiel Ang Vella halla mpatt qawwi hafna fl-oqsma influwenti Pariġini. B'riżultat ta' hekk insibuh imniżżel fid-**Dictionaire Historique de Musiciens** mill-edituri Charon u Fayolle. Fetis inkludieh fil-ktieb tiegħu **Biographie Universelles de Musiciens et Bibliographie Generale de la Musique** fl-1881.

Fil-waqt li Charon u Fayolle ikkummentaw dwar il-qassis Malti bhala li wera li kien jixraqlu postu tassew fid-dizzjunarju tagħhom, Fetis iddeskriva lil Vella bhala kontrapuntist per eċċellenza.

Riformista Mużikali

Mikiel Angelo Vella kien riformatur fit-tagħlim mużikali li pprezenta ruhu bih. Joseph Vella Bondin f'**Il-Mużika ta' Malta sa l-Ahhar tas-Seklu Tmintax**⁸, jikteb li r-riforma li pprezenta Vella kellha ideal rinaxximentali. Dan il-perjodu tar-rinaxximent marbut tradizzjonalment ma' l-ahhar nofs tas-Seklu Hmistax u l-ewwel nofs tas-Seklu Sittax, huwa karatterizzat mit-tiżjin artisitku u letterarju, kif ukoll minn żvilupp aktar hieles tal-hsieb bhala riżultat tal-bniedem konxju mill-mezzi u l-qawwa li għandu.

F'dik li hija metodoloġija, jekk inqabblu lil Patri Petro Callus ma' Dun Mikiel Ang Vella, insibu lil ta' l-ewwel motivat primarjament mill-għanjiet ekklesjaċi. Biss, il-fatt li l-mużika ma baqgħetx aktar xi haġa tal-knisja biss, għamilha aktar possibli għar-riforma li dahhal M.A. Vella.

Frendo u Friggieri jipprezentaw lil Vella bhala pijunier fejn tidhol il-kantata sekulari. Dan il-fatt jista' jinftiehem malajr meta nqisu li qabel Vella infiltra f'dan il-qasam, il-kantata kienet tkun dominju assolut f'idejn il-kompożituri Taljani, partikolarment l-ahwa Giuseppe u Melchiorre Sammartini.

Il-kantata kienet biċċa mużikali partikolarment għal qalb il-Kavallieri ta' San Ġwann, appartanti milli kienet imfittxija mill-ghonja Maltin.

Bejn is-snin 1740-1758 insibu lil Vella jikteb il-kompożizzjonijiet li ġejjin u li għenuh isib postu f'din ix-xorta ta' attività mużikali. Ix-xogħlijiet huma: **Astra e Pallide, La Virtù Trionfante, La Giustizia di Nettuno e La Religione Gerosolmitana** u **Gli Applausi della Fama**.⁹

Fi kliem iehor, il-mużika li dahlet fil-hajja ta' kuljum tas-soċjetà għanja u medja, ma baqgħetx aktar xi haġa tal-knisja biss. Mikiel Anġ Vella fehem dan billi dejjem adatta għall-hteġġijiet tal-mument.

Minbarra r-riforma msemmija, Vella kien il-bidu ta' sensiela ta' għalliema tal-mużika magħrufin sewwa għal hilitom. Dan il-fatt kien ta' hteġa kbira għall-qasam mużikali lokali minn ġenerazzjoni għal oħra. Fil-waqt li ninkludi lil Mikiel Anġ Vella (1710-1792) nnifsu, inżid kronoloġikament lil Benigno Zerafa (1726-1804), Francesco Azopardi (1748-1809), Giuseppe Burlon (1772-1856), Giuseppe Magrin, Giuseppe Spiteri Fremond (1804-1879), Paolino Vassallo (1856-1923), Carmelo Pace (1906-1993) u Vincenzo Ciappara (1890-1979) fejn dan ta' l-aħhar hareġ minn taht idejn Paolino Vassallo. Irridu nsemmu lis-Surmast Carmelo Pace, li għadda minn taht idejn iz-ziju ta' Paolino Vassallo, bhala l-aħhar fil-lista ta' katina ta' għalliema, bhala l-aħhar wiehed fil-lista tal-għalliema. Wara Mro. Pace infethet l-iskola nazzjonali tal-mużika u bdew isiru korsijiet akkademici fil-mużika.¹⁰

M.A. Vella u Kummissjonijiet ta' Mużika

Lil Mikiel Anġ Vella nsibuh ikun kummissjonat biex jikteb il-mużika għal diversi knejjes. Eżempju partikulari nehduh minn kummissjoni li l-parroċċa taż-Żurrieq kienet ordnatlu fl-1771. Fil-Libro Spettante tal-parroċċa msemmija,¹¹ Vella huwa deskritt bil-miktub bhala 'Maestro di Cappella della Chiesa Cathedrale'. Minkejja dan, Rob. Mifsud Bonnici f'**Maestri di Cappella tal-Kattidral** jagħti lista ta' Maestri di Cappella fil-Kapitlu "Il-Mużika Sagra", imma M.A. Vella mhux inkluz. L-ewwel Maestro di Cappella Malti tal-Kattidral, jikteb Mifsud Bonnici, kien Dun Beninn Zerafa segwit minn Francesco Azzopardi.¹²

Dak iż-żmien il-parroċċa ta' Santa Katarina taż-Żurrieq kienet iġġib il-mużika mill-Kattidral għal żewġ funzjonijiet tal-festa: tal-primi vespri jew l-ghasar ta' lejlet il-festa u tal-quddies kantata.

Il-kummissjoni msemmija swiet 50 skud. Dawn kienu jkopru mhux biss il-hlas lil Vella u liż-żewġ baxxi, kif ukoll lill-mużika tal-Kattidral, imma wkoll is-servizz tal-kalessi biex iġibu u jiehdu lura lill-kantanti, mużiċisti u strumenti, kiri temporanju ta' dar għalihom, kok u ikel u xorb - dan peress li l-mużiċisti kienu jqattgħu l-lejl fil-lokal.

Joseph Vella Bondin (Vol.18, p.106) jikteb li M.A.Vella wasal biex aċċetta biss kummissjonijiet ta' mużika sakemm fl-aħhar, fil-15 ta' Marzu 1762, meta kellu 51 sena, aċċetta l-pożizzjoni ta' "Maestro di Cappella" tal-paroċċa ta' l-Immakulata Kuncizzjoni ta' Bormla. Irridu ngħidu li ma' din il-hatra, Vella baqa' joqgħod flimkien ma' ommu fid-dar tagħhom ġewwa l-Isla.

Fit-12 ta' April 1774, Maria Vella, omm Mikiel Anġ, mietet fl-età ta' 76 sena. Żewġha Federico kien diġà mejjet.¹³ Sentejn wara l-mewt ta' ommu. Fl-1776, M.A.Vella mar joqgħod Bormla fejn baqa' jgħix tul l-aħhar sittax-il sena ta' hajtu bhala Maestro di Cappella tal-parroċċa ta' Bormla.

Bhala surmast ta' kappella mużikali ta' prestiġju, il-Maestro di Cappella jkun jista'

jipprattika l-professjoni mużikali tiegħu b'sodisfazzjon. Fl-istess waqt, kien ikun ikkummissjonat xorta wahda minn knejjes oħra, kif rajna fil-każ taż-Żurrieq fl-1771.

Il-Mewt ta' Mikiel Anġ Vella

Nhar il-Milied tal-1792, Dun Mikiel Anġ Vella miet fl-età ta' 82 sena ġewwa Bormla. L-aħħar tletin sena ta' hajtu qattagħhom Maestro di Cappella tal-parroċċa Kollegġjata ta' Bormla. Joseph Vella Bondin (Vol.18, p.106) jkteb dwar M.A.Vella li "indifen fl-istess parroċċa maestru ta' Bormla fejn għal 30 sena semma l-mużika li kien jikkomponi" (ara r-Registru Nru.8 ta' l-Imwiet tal-Kollegġjata u parroċċa ta' Bormla. Paġina 51).

Kompożizzjonijiet Mużikali ta' M.A. Vella

Huwa minnu li n-nies ta' żmien semgħu l-mużika kompożizzjoni tiegħu, imma maż-żmien hafna minn dawn il-kompożizzjonijiet mużikali ntilfu.

Qabel niġu għall-kompożizzjonijiet mużikali li harġu minn idejn Dun Mikiel Anġ Vella, naraw kif Joseph Vella Bondin iddeskriva lill-istess Vella: "L-evidenza ta' dawn il-ftit xoghlijiet eżistenti tissuggerixxi li **Vella kien konservattiv immens fil-mużika liturġika tiegħu. Jidher li emmen li l-post primarju fil-mużika tal-Knisja għandu jingħata lill-vuċi umana - u fejn din tiġi akkumpanjata, l-istrument għandu jkun l-orgni**".¹⁴

Robert Mifsud Bonnici jippreżenta lil Mikiel Anġ Vella bhala "**t-tieni mużiċista kompożitur wara Abos li thajjar imidd għonqu għall-mużika tal-melodrama**".¹⁵

Ġan Anton Vassallo, f'paġna 5 ta' **L'Arte**, tat-22 ta' Jannar 1866, jiddeskrivi lil Mikiel Anġ Vella bhala "un fiore di prete da tutti bene amato". Ma jonqosx li jsemmi wkoll it-temperament nervuż li kien difett komuni fil-qassis. Ġan Anton Vassallo jżid jikteb "Guai al suonatore o cantante che in un orchestra da lui regolata sgarrasse mezza nota". Vassallo jkompli li anki l-Isqof mhux darba ġibidlu l-attenzjoni, imma l-qassis mużiċista kien jiskuża ruhu (u hekk kien jagħmel ma' nies oħra) fejn kien iwahhal fl-impetu nervuż li kellu fih.

Naraw issa l-kompożizzjonijiet sa fejn huwa possibli. Nibdew bix-xoghlijiet li b'xorti hażina huma mitlufa.

- **5 kantati**, li tlieta minnhom inkitbu għal Calendimaggio (jew il-festi ad unur l-ewwel jum ta' Mejju). M.A. Vella kiteb dawn it-tlieta partikolari fis-snin 1740, 1741 u 1746. **Cantata per Maggio** huwa l-isem ta' l-aħħar kompożizzjoni mużikali minn dawn it-tlieta u t-test tagħhom inkiteb minn Fra Francesco Cavallo, li kien il-Kaptan tal-Belt Valletta. Ta' min jgħid li t-testi jinsabu miġbura fl-arkivji tal-Biblijoteka Nazzjonali tal-Belt.
- Fis-sena 1746 Vella kiteb **Gloria Mundi** għat-test bil-Latin ta' l-Avv. Baldassare Bernardi, biex tkun esegwita fin-novena tal-Milied.
- Il-kantata **Gli Applausi della Fama** nkitbet bis-sahha ta' l-Inkwizitur Mons. Gregorio Salviati li kien ikkummissjonaha flimkien mat-test tagħha miktub minn Gianantonio Ciantar.
- L-okkażjoni li għaliha nkiteb dan ix-xogħol kienet parti miċ-ċelebrazzjonijiet li kellhom isiru biex ifakkru l-hatra tal-Papa Klement XIII fl-1758. Din il-kantata kienet indaqget fil-Palazz ta' l-Inkwizitur tal-Birgu.

- Ġewwa l-Knisja tal-Portu Salvu tal-Belt kienet indaqet **Stabat Mater**. Dan kien fis-26 ta' Marzu 1774.
Irridu nghidu li l-ghadd ta' opri mużikali li harġu minn idejn Mikiel Anġ Vella u li llum jitqiesu b'mitlufa, huma wisq iżjed mill-wahdjet imsemmija hawn fuq.
Naraw issa x'baqa' mill-mużika ta' Vella.
- Fil-Konservatorju tal-Mużika San Pietro a Majella, Napli, fejn Mikiel Anġ Vella kien student, insibu l-opra **Dies Irae** għal erba' vuċijiet u orgni.
- Bil-pubblikazzjoni ta' **Sei Sonate a Tre Violini col Basso** li fl-1768 id-ditta Franciża Huggard ta' Pariġi stampat, tohroġ lil M.A.Vella f'żewġ innovazzjonijiet: (a) M.A.Vella kien l-ewwel kompożitur Malti li kien jgħix f'Malta li kellu l-mużika tiegħu stampata, u (b) kien ifittex li jesplora forom mużikali godda.
- **Sitt xoghlijiet mużikali ta' natura liturġika** minn Vella milli jinsabu fl-arkivju tal-parroċċa ta' Bormla li tagħha, kif nafu, kien il-maestro di cappella.
- **Libera me Domine** miktub għal erba' vuċijiet u *basso continuo*.
- Il-motett **Sancta et Immacolata Virginitas** għal tliet vuċijiet u kuntrabaxx li nkiteb biex jindaqq waqt il-purċissjoni tal-Madonna tal-Ġilju.
- **Miserere** hija kompożizzjoni miktuba għal erba' vuċijiet u kuntrabaxx għall-okkażjoni tal-Ġimgha l-Kbira.
- Għall-festa tal-Kunċizzjoni ta' Bormla stess, Mikiel Anġ Vella kiteb l-opra mużikali għal erba' vuċijiet u *basso continuo* **Salve Sancta Parens**. Dwarha. Vella Bondin jiftah spjegazzjoni tajba. Hija forma li tista' tissejjah ternarja (xogħol mużikali maqsum fi tliet sezzjonijiet bit-tielet sezzjoni tkun ripetizzjoni ta' l-ewwel wahda).
Fl-ewwel parti, il-vers ta' l-antifona fih tliet suġġetti mużikali mahduma kontrapuntalment (jiġifieri għaqda ta' żewġ melodiji jew Iżjed li flimkien jagħmlu sens mużikali)
Fit-tieni parti, il-vers tas-salm u l-Gloria Patri huma bil-kant Gregorjan.
- Ix-xogħol jagħlaq bir-ripetizzjoni ta' l-antifona tal-bidu.
- Fl-arkivju tal-Kattidral ta' l-Imdina nsibu **Christus Factus Est**, xogħol mużikali għal erba' vuċijiet u kuntrabaxx, miktub għal Hamis ix-Xirka.
- Mal-hidma mużikali msemmija rridu nsemmu wkoll **Litanie** miktuba għal erba' vuċijiet u primi u sekondi vjolini. Din il-biċċa mużika mhix kompluta peress li għandha partijiet minnha mitlufin.

Mikiel Anġ Vella u l-Calendimaggio

Iktar 'il fuq issemma l-Calendimaggio. Xi hadd jaf jistaqsi dwarha. Fl-ahhar ta' April ta' kull sena kienet issir din iċ-ċelebrazzjoni magħrufa bhala Calendimaggio jew f'termini sempici l-Ftuh ta' l-Istaġun inkella popolarment il-lum l-Ewwel ta' Mejju. Ġewwa Firenze hija l-festa tar-rebbiegha - attività soċjali antika hafna li għadha ssehh sal-lum.

F'dik il-lejla ta' hrug April u dhul Mejju ġewwa l-palazz tal-Gran Mastru fil-Belt kienet tittella' okkażjoni soċjo-mużikali. Il-Kaptan tal-Belt kien ikun imqabbad ta' kull sena mill-Gran Mastru nnifsu biex jagħzel kompożitur-mużiċista Malti jew barrani fejn jesegwixxi l-kantati kompożizzjoni tiegħu minnu stess.

Mikiel Anġ Vella ntgħazel iżjed minn darba, tnejn. Darba minnhom, sforz il-karattru stinat u nervuż li kellu, xellef difru mal-Kaptan tal-Belt u fuq ordni tal-Gran Mastru ma ntgħazilx iżjed.

Referenzi:

- ¹ *L'Arte*, No.77, Lunedì, 22 Gennaio 1866, p.2
- ² "Music" riċerka miktuba minn Joseph Vella fil-ktieb li għandu b'edituri lil Henry Frendo u Oliver Friggieri, *Malta Culture and Identity*, Ministry for Youth and the Arts, 1994, p.165.
- ³ *Lib. Bapt. Par. Seng.* Vol.III, Fol. 144r
- ⁴ *Il-Mużika ta' Malta sa l-Aħħar tas-Seklu Tmintax*, Joseph Vella Bondin, Kullana Vol.18, PIN, 2000, p.104
- ⁵ *Ibid.*, p.105
- ⁶ *Ibid.*, p.105
- ⁷ *Ibid.* p.105
- ⁸ *Il-Mużika ta' Malta sa l-Aħħar tas-Seklu Tmintax*, Joseph Vella Bondin, Kullana Vol.18, PIN, 2000, p.106
- ⁹ *Malta Culture and Identity*, Henry Frendo u Oliver Friggieri, Ministry for Youth and the Arts, 1994, p.166
- ¹⁰ *Malta Culture and Identity*, Henry Frendo u Oliver Friggieri, Ministry for Youth and the Arts, 1994, p.165-1666
- ¹¹ *APZ, Libro Spettante alla Lampada del...Zurriec 1745-1791*, 50v, 53r
- ¹² Barra mill-kantanti tal-Kattidral, sa fejn nistghu naqbd, kien iġib minn barra wkoll il-Maestri di Cappella. Fl-1623 insibu s-sacerdot Fontana; fl-1633 is-Sacerdot Berardi u fl-1660 lil Dun Ortens Bennini u Fra Melchierre Sammartino, Naplitan, ta' l-Ordni Ġerosolmitan, fl-1744 lahaq Maestro di Cappella l-ewwel Malti, Dun Benin Zerafa (1744-1804). Warajh laħqu Francesco Azzopardi (1804-1809). P.P.Bugeja (1809-1925), Vincenzo Bugeja (1825-1860), Filippo Bugeja (1860), Dr. Giuseppe Vella (1861-1902), Paolino Vassallo (1902-1923), Carlo Diacono (1923-1924), Patri Albert Borg O.S.A. (1942..." *Maestri di Cappella tal-Kattidral*, Rob. Mifsud Bonnici, Malta, 1950, p.7.)
- ¹³ *Lib. Def. Par. Senglea*, Vol.II-III, Fol.251
- ¹⁴ *Il-Mużika ta' Malta sa l-Aħħar tas-Seklu Tmintax*, Joseph Vella Bondin, Kullana Vol.18, PIN, 2000, p.108
- ¹⁵ *Mużiċisti Kompożituri*, Rob. Mifsud Bonnici, Giov. Muscat, 1951, p.146

Biblijografija

- Il-Mużika ta' Malta sa l-Aħħar tas-Seklu Tmintax*, Joseph Vella Bondin, Kullana Vol.18, PIN, 2000
- Il-Mużika ta' Malta sa l-Aħħar tas-Seklu Tmintax*, Joseph Vella Bondin, Kullana Vol.19, PIN, 2000
- Malta Culture and Identity*, Henry Frendo u Oliver Friggieri, Ministry for Youth and the Arts, 1994
- Mużiċisti Kompożituri*, Rob. Mifsud Bonnici, Giov. Muscat, 1951,
- Dizzjunarju Bijo-Biblijografiku Nazzjonali*, Rob. Mifsud Bonnici, Dipartiment ta' l-Informazzjoni, 1960
- Heritage* Nru.60, Midsea Books
- Maestri di Cappella tal-Kattidral*, Rob. Mifsud Bonnici, ABC Printers, 2 Strait Street, Valletta, 1950.
- L'Arte*, Nro.77, Lunedì, 22 Gennaio 1866.
- APZ, Libro Spettante alla lampada del...Zurricco 1750-1791*, 50v, 53r
- Lib. Bapt. Par. Senglea* Vol. III, Fol. 144 (retro)
- Lib. Def. Par. Senglea* Vol. II – III, Fol. 251

JUVE TAILORING

GHAL HJATA MODERNA U XOGHOL TAJJEB.

ISSIBU WKOLL DRAPPIJET FINI

TAL-WOOL, WORSTED U TERRYLENE.

Nagħmel hwejjeġ tal-Preċett u Grizma.

52, St Francis Street, Cospicua

(Fuq San Pawl) Mob: 7959 2633